

IL-GAZZETTA TAL-GVERN

1813-1840

(MINN GUZÉ GATT)

(*Ara Ghadd 51-52 pag. 12*)

Issa, wara li tajna hġel zġhir ta' kif setgħet kienet taħdem il-Posta ta' dari, ingħaddu għall-Gazzetta u l-Istamperija tal-Gvern.

Fil-1823 naqas wieħed mill-Kompożituri li kien hemm fl-Istamperija. Dan kellu 623 skud, 3 rbgħajja u 12 il-ħabba fis-sena. Floku aktarx li laħaq xi ieħor mill-ħaddiema li kien hemm fl-Istamperija. Għedna hekk, għax ġie żmien li mhux biss naqas il-għadd tat-Turkolieri, minn tmienja li kienu, imma lanqas baqa' jissemma iżjed il-korrettur ta' l-Istampa, bla ma sibna meta dawn ġew imnaqqsa.

Mal-bidu tal-1824, fil-Gazzetta beda jingiebb id-dhul u l-ħruġ tal-bastimenti tal-gwerra, sew inglizi kemm barranin. Dan it-tagħrif, għall-ewwel kien jidher bl-ingliż u bit-taljan, iżda wara Awissu beda jingiebb bl-ingliż biss.

Wara sentejn u ħames xhur li l-Gazzetta kienet ilha toħroġ darbtejn fil-ġimgħa, reġgħet waqgħet għall-ħajja ta' qabel, billi bdiet tidher darba biss kull nhar t'Erbgħa. L-ewwel għadd li ħareġ hekk, kien is-685, għadd li deher fit-12 ta' Mejju 1824. Bil-waħda baqgħet tinbiegħ irbigħi u nofs, iżda l-imseħbin bdew iħallsu 7 skudi u nofs fis-sena, flok l-10 skudi ta' qabel.

Bil-ħruġ ta' darba fil-ġimgħa, il-għadd tal-paġni tal-Gazzetta, issa kellu jibda jkun ta' erbgħa biss. Barra minn hekk, kif ġie mħabbar fil-għadd tal-4 ta' Mejju, kellhom ukoll jibdew jofiorġu xi Supplimenti. Iżda dawn keilhom biss jidhru kull meta jaslu ħbarijiet ta' siwi kbir li l-ħtieġa tagħhom titlob li jiġu mħabbra malajr.

Għall-ewwel, il-Gazzetta ħabtet toħroġ kif ġie mħabbar, iżda wara li deher Supplement wieħed biss, ma issuktatx toħroġ aktar minn dawn. Għalhekk, meta kienu jaslu l-aħbarijiet bdew jintrefgħu biex jidhru fil-Gazzetta. Iżda, imħabba l-kotra ta' ħbarijiet li kienu jiġu, ġie li l-Gazzetta ħarġet b'sitt paġni. Terġa', mit-18 ta' Awissu 1824 bdiet tidher aktarx bi tmien paġni u b'iżjed ukoll. Ftit kienu dawki id-drabi li ħarġet b'sitta, jew b'anqas. B'dana kollu, għalkemm il-Gazzetta kibret, il-ħlas tagħha baqa' xorta waħda bħal qabel.

Mill-ewwel Gazzetta tal-Gvern li ħarġet fis-27 ta' Ottubru 1813 sal-aħħar waħda li dehret fid-29 ta' Diċembru 1824, il-għadd tal-faċċati tagħha baqa' dejjem jissokta wara xulxin. Fuq hekk,

fiż-żmien kollu li semmejna, il-ġhadd tal-paġni tagħha laħqu 4187 faċċata, imqassma f'719 il-ħarġa tal-Gazzetta, barra minn xi ftit Supplimenti. Izda mal-bidu tal-1825 qatgħet din id-drawwa, billi bdiet tgħodd mill-ġdid ma' dħul Jannar u l-ġhadd tagħalqu fi tmien is-sena sewwa. Din il-biċċa baqgħet iġġeddidha f'kull sena, iż-żmien kollu li ħarġet wara.

Fl-1825, il-Gvern Inġliż beda jwitti t-triq ħalli jibda jmxexi l-flus tiegħu hawn b'liġi. Il-ħsieb ta' dan l-ġhamil tiegħu kien, biex ikun jista' jiġbor il-flus ta' Malta tar-ram li kien fadal jiġru fl-idejn. Għalhekk, fid-9 ta' Ġunju 1825, ħarġet Proklama biex il-flus inġliżi jibdedw iġġoddu kif jissarrfu l-lum: kull sold tna-x il ħabba u l-iskud 20 sold.

Biex il-Gvern Inġliż jissokta jasal li jwettaq il-ħsieb li kellu, gāgħal lill-Gvern ta' Malta li jibda jgħodd id-dħul u l-ħruġ tiegħu bi flus inġliżi—bil-liri, xelini u soldi. Qabel, il-Gvern ta' Malta dawn kien iġġoddhom bl-iskudi.

Imħabba r-rieda li semmejna tal-Gvern Inġliż, tbiddel il-ħlas fis-sena ta' l-imseħbin fil-Gazzetta tal-Gvern. Jekk qabel kien 7 skudi u 6 rbgħajja, issa sar 12 il-xelini u 6 soldi. Il-bejgħ bil-waħda tbiddel ukoll, billi, minn irbiġħi u nofs li kien, sar tliet soldi.

Izda, jekk l-imseħbin bdew iħallsu fuq kif kienet tgħid il-Proklama tad-9 ta' Ġunju, il-bejgħ bil-ġhadd ġie għola sitt ħab-biet aktar fil-waħda milli kien imissu.

F'Awissu tal-1826 miet Henry Harper. Tax-xoġħol li dan laħaq għamel f'din is-sena, bħala Editur tal-Gazzetta u Suprintendent ta' l-Istamperija, ħa £134. Floku ġie maħtur, fit-28 ta' Awissu, Charles Harper. Dan kien skrivan fir-Registru Pubbliku bil-ħlas ta' £185 fis-sena. Henry u Charles aktarx li kienu jiġu minn xulxin, billi t-tnejn iġibu "Harper".

Il-ħlas, bħala Editur tal-Gazzetta u Suprintendent ta' l-Istamperija, lil Charles beda jgħoddlu mill-1 ta' Settembru 1826. Ta' l-erba' xhur li għamel f'din is-sena, tawh £123. Izda mill-1826 beda jieħu £257-3-0 fis-sena.

Id-dar fil-Berġa ta' l-Italja, Strada Britannica ġhadd 27, ġiet mogħtija lil Charles fit-8 ta' Ġunju 1827. Dan mar joqgħod fiha bħala Suprintendent ta' l-Istamperija.

Barra mill-ħlas li semmejna, Charles kien jieħu wkoll 4 xelini u 11 il-sold kull jum. Dawn kienu nofs il-ħlas li kellu ta' meta kien jaħdem bħala Deputy Assistant mal-Kummissarju Generali.

Ftit wara li Charles Harper ħa t-tmexxija tal-Gazzetta f'idejh, din naqqset mill-paġni tagħha. Izda dan in-nuqqas kien fl-1827 biss, għax wara reġgħet ziedet il-paġni mill-ġdid.

Bħalma rajna f'dak li għedna s'issa, il-Gazzetta mhux dejjem kienet tidher b'ġhadd ta' paġni xorta fil-ħruġ tagħha.

Dan it-taqlib kien igib li kull sena ma taqbilx ma' oħra dwar dak li huwa għadd ta' faċċafi. Għalhekk, waqt li fl-1825 harġet bi 392 paġna, fis-sena ta' wara dehret b'400; iżda fl-1827 nżlet fi 324, waqt li fl-1828 reġgħet kabbret il-għadd tal-paġni tagħha, billi għaqqdet it-390. Terġa', fis-snin ta' wara, issuktat tizdied, billi fl-1829 dehret b'406 u fl-1830 b'430. B'dana kollu, għalkemm il-Gazzetta ta' sikwit kienet titbiddel fil-kobor tagħha, baqgħet tinbiġħ xorta waħda dejjem.

* * *

Fl-1829 ġiet mill-Ingilterra li f'xi htijiet li jsiru, wieħed jibda jgħaddi ġuri. Qabel, meta xi ħadd kien jagħmel xi htija kbira, kien jiġi mressaq quddiem Imħallfin biss, bla ġurati xejn. Għalhekk, wara li harġet il-Proklama tal-15 ta' Ottubru 1829 li biha ġie mfisser kif kellu jibda jsir u jimxi dan il-ġuri, fil-Gazzetta bdew jingiebu l-ismijiet tal-ġurati. L-ewwel għadd ta' ġurati li kellhom jiġu msejħa malli jkun hemm xi ġuri, deher fil-Gazzetta tad-9 ta' Diċembru 1829.

L-ewwel ġuri sar fil-15 ta' Frar 1830. U billi din il-bieċa kienet ġdida għal Malta, il-Gazzetta giebet kif kien dan il-ġuri, x'għamlu l-mixlijin u kif baqgħu. Terġa', biex tibqa' wkoll bħala tifkira ta' l-ewwel ġuri f'Malta, għarrfet min kienu dawk il-ġurati li ħadu sehem fih. U aħna, biex nagħmlu bħalha, ingibuhom hawn ukoll.

Dawn kienu l-Baruni Ġuzê Marija de Piro, Charles Allingham, Cesare Vassallo, Thomas Cox, Ġuzê Balbi, Thomas Beverley u Lwiġi Galdes.

Mill-ismijiet tal-ġurati li ġibna, insibu, li dawn kienu erba' Maltin u tliet Inġliżi: sebgħa b'kollox. Iżda maż-żmien, mhux biss li tnehhew l-Inġliżi u baqgħu l-Maltin weħidhom, imma minn sebgħa, żdiedu u saru disgħa.

Issa, wara li tajna l-aktar ħjel ċkejken dwar il-bidu tal-ġuri f'Malta, ingħaddu għall-Gazzetta tal-Gvern.

Wara għaxar snin li l-Gazzetta kienet ilha li telqet il-bejta li kellha fi Strada Rjali, għadd 248, reġgħet waqgħet biex bdiet tinbiġħ minn hemm mill-ġdid. Iżda issa hawn insibuh li kien sar ħanut tal-kafê ta' Ċensu Micallef. L-ewwel għadd li nbigh minn hawn kien l-1038, għadd li ħareġ fit-22 ta' Diċembru 1830.

Fil-25 ta' Ottubru 1831, il-Ministru tal-Kolonji (Lord Goderich) baġhat iġġarraf biex jitnaqqsu sebaġħ liri u tliet xelini mill-ħlas ta' Editur tal-Gazzetta. Barra minn hekk, kellu jitnaqqas ukoll Turkolier mill-Istamperija. Iżda, bħalma n-nuqqas fil-ħlas kellu jsir meta jilhaq Editur ieħor ġdid, hekk ukoll it-Turkolier kellu jitbattal meta jispiċċa mix-xogħol għall-kollox xi wieħed milli kienu hemm.

Mas-sentejn wara li l-Gazzetta bdiet tinbiġħ fil-Kafê ta' Ċensu Micallef, il-ħanut biddel is-sid. Ħadu f'idejħ Saver Said. Dan indaħal ukoll biex jibda jbigħ il-Gazzetti hu. L-ewwel ma

nbigh minn għand Said, kien is Supplement li hāreg fit-30 ta' Diċembru 1832 lill-għadd 1141 tal-Gazzetta.

Is-Suppliment li semmejna, barra milli jgib li kien jinbigh fil-ħanut ta' Said, gieb ukoll li l-Gazzetta wiehed seta' jixtriha mill-Istamperija tal-Gvern. Izda mill-ewwel għadd tal-Gazzetta li hāreg wara (1142), l-Istamperija ma ssemmietx aktar. Għalhekk baqgħet biss iġġib li tinbigh minn għand Said. B'dana kollu, kull min kien imur l-Istamperija, naħsbu li kien jinqeda, billi minn hemm kienu jbiegħulu bil-waħda wkoll.

Ir-rieda ta' Lord Goderich, biex jitnaqqas Turkolier mill-Istamperija tal-Gvern, giet imwettqa fl-1833. F'din is-sena spiċċa mix-xogħol għall-kollox it-Turkolier Ganpatist Decandia. Mis-£36 li kellu, ħa £25 fis-sena għal għomru. Izda, għalkemm f'din is-sena kellu jitnaqqas Turkolier, fil-bidu tagħha żdied Kompożitur ieħor, wiehed ingliż. B'dan il-Kompożitur ġdid, il-ħaddiema ingliżi fl-Istamperija saru tlieta. Izda billi f'Ottubru tal-1833 nriet wiehed minnhom, f'Novembru li ġie wara, laħaq ingliż ieħor, bi £30 fis-sena.

F'Novembru tal-1833, lil xi wħud mill-ħaddiema fl-Istamperija, żieduhom fil-ħlas. Lill-Overseer Ganpatist Gatt tawh £5-15-0 fix-xahar u lil wiehed mill-Kompożituri ingliżi, Mackenzie, għamlulu £3-17-2.

Fit-tfittix li għamilna, biex għaqqadna din il-ġrajja, ma rnexxilniex niltaqgħu ma' kemm kien il-għadd li l-Gvern kien jistampa mill-Gazzetta f'kull ħarga tagħha. Imħabba f'hekk, f'din il-biċċa sa nibqgħu fid-dlam mill-1813 sal-1832. L-ewwel tagħrif li ġie f'idejna li setaġh jagħtina xaqq dawl, dwar dan li hawn fuq semmejna, kien dak li jithaddet fuq is-sena tal-1833. Minn dan it-tagħrif nieħdu, li l-għadd 1153 tal-Gazzetta, għadd li hāreg fis-6 ta' Marzu 1833, ġew stampati 425 waħda. Minnhom ġew mogħtija 98 waħda b'xejn; inbiegħu 67; tnejn intataw b'xejn lil sid il-ħanut tal-Kafè (Said); 183 tqassmu lill-imsieħbin; u 75 waħda baqgħu bla ma nbiegħu.

It-98 waħda li ntataw b'xejn, aktarx li ġew imqassmin fl-offiċini tal-Gvern u lil dawk in-nies li kienu jaħdmu miegħu.

Tagħrif ieħor li minnu wiehed setaġh jkattar id-dawl dwar f'kemm għadd kienet toħroġ il-Gazzetta, kien dak li ġie mogħti minn Charles Harper lill-Kummissarji; izda fuq dan nitħaddtu meta jasal waqtu.

Bil-ħruġ tal-Gazzetta, il-Gvern mhux talli ma kienx qiegħed jaqta' sandar biha, ma' kull sena kien ikollu telf sewwa fiha. Bħal Gazzetta, nistgħu ngħidu wkoll għal l-Istamperija. Għalkemm il-Gvern neħħa xi għamliet ta' ħaddiema mill-Istamperija, din maż-żmien waqgħet biex jekk ma saritx ukoll ta' toqol għall-Kaxxa ta' Malta, il-qliġh li beda jibqa' minnha, ma kien isarraff xejn. Dil-qagħda li giet fiha l-Istamperija ma tixbaħ xejn lil dik ta' l-ewwel snin li fihom kienet toħroġ il-Gazzetta, kif iżjed lura konna wrejna f'din il-ġrajja.

Fil-bidu tal-1834 in-nies li baqgħu jaħdmu fl-Istamperija, barra s-Suprintendet u l-Overseer, insibu li kien fadal tnax-il haddiem. Hamsa minn dawn kienu Kompożituri, wieħed iqasam il-Gazzetta u l-bqija Turkolieri.

Tlieta mill-hames Kompożituri kienu inglizi. It-tnejn l-oħra maltin. Izda f'Marzu tal-1834 żdied Kompożitur malti ieħor.

Fost il-għadd tan-nies li kien fadal jaħdmu fl-Istamperija, ma baqgħux jissemmew aktar la l-Istampatur u lanqas il-Korrettur. F'liema żmien dawn kienu tnaqqsu, ma sibniex. Izda, b'dan it-tqanciċ kollu tal-Gvern, l-Istamperija ffit li xejn kienet tħalli qligħ, bħalma sa nuru.

In-nefqa li saret fl-Istamperija tal-Gvern fis-sena tal-1835, kienet imqassma hekk :

| | | | |
|---|----------------|------|-------|
| Suprintendent tal-Istamperija u Editur tal-Gazzetta | £257 | 3 | 0 |
| Overseer | | 69 | 0 0 |
| Erba' Kompożituri li kellhom minn £3 sa £3-17-6 fix-xahar kull wieħed, u żewġ żgħażaġh oħra bi hlas anqas | | 218 | 2 8 |
| Hames Turkolieri u Messaġġier bi hlas ta' £3 fix- xahar | | 216 | 0 0 |
| Nefqa ta' l-inka għal l-istampa | | 9 | 0 0 |
| Infq żgħir ieħor | | 20 | 19 3 |
| | | | <hr/> |
| | B'kollox iġibu | £790 | 4 11 |

Nofs l-infieq li kien isir fl-Istamperija, jinħela fil-ħidma tal-Gazzetta, u n-nofs l-ieħor kien imur biex isiru x-xogħlijiet l-oħra għall-Gvern u n-nies. Għalhekk wieħed jaqsam is-£790-4-11 fi tnejn, kull wieħed daqs l-ieħor. Ma' sehem minn-hom, li jgib £395-2-5½, inżidu wkoll £46-6-0 li kellu fis-sena t-Traduttur tal-Gazzetta; £47-10-0 nefqa fil-karta għal l-istampa; £2-14-0 f'karta oħra għall-kitba u l-provi; u £6-14-8½ infq għall-Gazzetti. B'kollox iġibu £498-7-2.

Mill-Gazzetta, il-Gvern kien ineħhi madwar 350 waħda bejn l-imseħbin li kellu u l-bejgħ tagħha. Mid-dhul tal-flus tal-Gazzetta u mill-hlas ta' l-avviżi li dehru fiha, il-Gvern daħħal £354-0-10.

Mela, jekk mill-flus li ntħargu, innaqqsu dawk li daħlu, insibu, li fl-1835 il-Gvern kellu telf ta' £144-6-4 mill-Gazzetta.

Mis-sehem l-ieħor ta' £395-2-5½ li kienu jinħtiegu għaż-zamma ta' l-Istamperija, wieħed inaqqas £329-12-9. Dawn il-flus il-Gvern kien daħħalhom minn għand in-nies ta' xogħlijiet li għamlilhom. B'hekk iġi li jibqa' telfa ta' £65-9-8½ biss. Izda l-Gvern, ma tul is-sena tal-1835, għamel xogħol għalih li kien jiswa madwar il-£200. Dan ix-xogħol ma kellux x'jaqsam mal-

Gazzetta. Li kieku l-Gvern ma kellux l-Istamperija tiegħu, dawn il-flus kien irid iħallashom lil xi Stamperija oħra biex jistampawlu dak kollu li kien jinħtiegħu għal ma' tul is-sena. B'dana kollu, wieħed ma għandux jaħseb li jekk jitnaqqsu il-£65-9-8½ telf li kien fadal mill-£200 xogħol li sar fl-Istamperija, il-Gvern jibqagħlu qligħ ta' £134-10-3½ fis-sena. Jekk wieħed jaħseb hekk, ma jkunx qiegħed iqis sewwa. Izda ma' dak l-infiq li l fuq semmejna, magħmul mill-Gvern għaż-żamma ta' l-Istamperija tiegħu, wieħed għandu wkoll iżid u jgħodd l-im-għax ta' kull sena fuq il-flus li nħarġu biex inxtraw it-torkji, tipi u hwejjeg oħra għal l-Istamperija. Terga', ma' dawn wieħed irid ukoll iqis il-kera li setaġh jdaħħal il-Gvern mid-dar ta' fejn kienet l-Istamperija u s-Suprintendent tagħha.

Fiz-żmien li qegħdin insemmu (1835), ix-xogħol fl-Istamperija tal-Gvern kien għoli infern. Wieħed kien jaqbillu aktar li jistampa fi Sqallija, jew fl-Italja, milli hawn Malta. In-nefqa ta' biex wieħed jistampa ktieb għand il-Gvern, kienet tiġi għolja darbtejn minn li kieku gie stampat barra, fejn semmejna. Barra minn dan, billi l-Istamperija kienet żgħira, il-Gvern l-ewwel ma kien ihejji x-xogħol tiegħu; imbagħad wara, jekk jibqa' żmien, jagħmel tan-nies. Terga', billi gie li haħbat li t-Torkji kienu mgħobbija, xi drabi l-Gvern ma kienx jilqa' xogħol barrani. U meta kien jidhöl biex jagħmel xi xogħol għan-nies, billi dan jithalla minn jum għal l-ieħor, kien itul wisq. Izda billi f'dak iż-żmien in-nies kienet taraha xi ftit bi kbira biex tibgħat xogħolha barra, kien ikollhom jitqannew bl-Istamperija waħdanija f'Malta li kienet tista' taqdi n-nies, dik tal-Gvern biss.

Meta wieħed kien irid jistampa xi haġa fl-Istamperija tal-Gvern, qabel kien jinħtiegħu jkteb lis-Segretarju Prinċipali biex jagħtih din is-setgħa. Dan kellu s-setgħa li ma jilqax it-talba ta' dak li jkun, bla ma jgħid il-għaliex. Izda kullma kien jiġi stampat, qabel kien jiġi misli u mgħarbel bl-akbar reqqa mis-Segretarju Prinċipali, jew mis-Suprintendent ta' l-Istamperija taħt għajnejn l-imsemmi Segretarju. Għalhekk, biex haġa kienet tgħaddi għal l-istampa, ma riedx ikun fiha: ebda tmegħir fuq il-Gvern ta' Malta, inkella fuq xi Gvernijiet oħra tas-Saltna Inġliża; ebda tmegħir fuq dawk il-Gvernijiet barranin li kienu hbieb mal-Gvern Inġliż; ebda tilwim u tgħarbil dwar reliġjon; u ebda għajdut u tqassis fuq in-nies.

Izda, jekk fl-Istamperija tal-Gvern ma kienitx tista' tiġi stampata l-ebda kitba tal-għamliet li semmejna, minn barra kienet tista' tiġi u tidhöl hawn, kull xorta ta' kotba bla ebda lġiem ta' xejn. Biss dawn kienu jħallu l-wieħed fil-mija fuq is-siwi tagħhom.

(Fadal)